

«Gorkut ata» eposy milli metbugatda

Category: Kitapcy, Nukdaýnazar, Publisistika

написано kitapcy | 23 января, 2025

"Gorkut ata" eposy milli metbugatda «GORKUT ATA» EPOSY MILLI METBUGATDA

Metbugatyň roly döwürleriň ählisinde-de pese gaçmandyr. Häzirki Garaşsyzlyk döwrümüzde bolsa ol has hem ýokary derejä yetdi. Bu günki türkmen metbugaty täze jemgyýeti gurmagyň täsin guraly hökmünde üstünlikleri hem kemçilikleri, onde duran problemalary görkezip duran «Ruhý aýna» derejesinde hyzmat edip ugrady.

Ýurt baştutanymyz, sarpasy beýik Saparmyrat Türkmenbaşy biziň häzirki Garaşsyz zamanamyzy wasp etmekde, halkyň aňyny zähmete gönükdirmekde, ýurdy sosial we syýasy ýagdaýda ýokary derejä götermekde, geçmiş mirasymyzy halka halallygy bilen ýetirmekde Milli metbugata ummasyz roluň degişlidigini häli-şindi ýanap düşündirýär.

Şol nukdaýnazardan cemeleşip, türkmeniň gadymy edebi mirasynyň esasy biri bolan «Gorkut atanyň» bir ýarym müň ýyllygynyň hatyrasyna ony metbugatda we beýleki habar beriş serişdelerinde yzygiderli bermek ýaly wajyp wezipeler önde durýar.

Bu ugurda biziň milli metbugatymza hem uly rol degişlidir. «Gorkut ata» eposyny halka ýetirmekde, onuň doğrusynda alynyp barylýan işleri görkezmekde, «Gorkut ata» bilen bagly dürli wagtdaky wakalary beýan etmekde ozal hem birnäçe işler durmuşa geçirildi. Şeýlelikde, biziň Milli metbugatymzdə «Gorkut atanyň» beýan edilşini esasan dört sany döwre bölmek bolýar. Onuň BIRINJI DÖWRI – 1945-1951-nji ýyllar aralygyny öz içine alýar. Şu döwürde «Gorkut ata» kitabı gahrymançylykly, taryhy epos hökmünde häsiýetlendirildi. Milli gazetlerde «Gorkut ata» hakynda öwgüli materiallar yzygiderli berildi. Hatda «Sowet edebiýaty» žurnalynyň 1944-nji, 1945-nji hem 1946-njy

ýyllardaky sanlarynda «Gorkut atanyň» gysgaldylan boýlary hem çap edildi. «Gorkut ata» kitaby dogrusynda tanymal rus alymlarynyň oňat pikirleri hem metbugatda yzygiderli berildi.

«Gorkut atany» beýan etmekligiň IKINJI DÖWRI bolsa, 1951-nji ýylyň iýul aýyndan 1953-nji ýylyň ahyryna çenli dowam etdirildi. Ýagny, 1951-nji ýylyň 2-nji iýulynda «Prawda» gezetinde «Edebiýatda ideologik ýoýuşlar» atly sözbaşy bilen baş makala çap edilip, onda «Däde Gorkudyň kitaby» berk tankyt astyna alynýar. Onda «Gorkut ata» halk aňyny zäherleýän zyýanly eser hökmünde häsiýetlendirilýär.

Baş makalada gürrüni edilýän «Gorkut ata» kitabynyň türkmen däl-de, Kawkaz warianty hakyndadygyna garamazdan, bu gürrüň Türkmenistanda-da uly başagaýlyk döretti. M.Kösäýew, B.Garryýew, O.Abdalow dagy tarapyndan taýýarlanylın «Gorkut ata» kitabynyň ähli tiražy okyjylara ýetirilmän, ýok edildi. Partiýanyň MK-nyň «Gorkut ata» kitaby hakyndaky ýörite kararyndan (1951 ý. sentýabr) soň, Türkmenistanda bu esere garşı «haçly ýörüşiň» täze usullary ulanyldy. Ilki bilen partiýanyň esasy işgärlerinden O.Şyhmyradowyň, A.Annanurowyň epos hakyndaky «ýangynly» makalalary «Sowet Türkmenistany» /házırkı «Türkmenistan»/ gazetinde çap edilip, şonuň netijesinde partiýanyň ýörite karary kabul edilýär. Şol makalalara esaslanyp, bolsa ýörite «Gorkut ata» garşı göreşmek boýunça guramaçylyk çäreleri (ýygnaklar we beýlekiler) geçirilip ugraýar. Okuw-pedagogik neşirýatynda, Ylymlar akademiýasynda, Ýazyjylar soýuzynda, şäher, partiýa guramasynda geçirilen ýygnaklarda M.Kösäýew, B.Garryýew, O.Abdalow, A.Rahmanow, N.Esenmyradow dagylar tankyt obýektine öwrüldi. Soňra olaryň partiýa gazetinde «Sowet Türkmenistany», «gaýtmyşym» etdirilýän çykyşlary berildi. Olar «Gorkut ata» kitaby üçin berk jezalandyrlydy. Kitabyň käbir bölümleri /boýlary/ okuw kitaplaryndan tutuşlygyna aýryldy, umuman, bu kitap dünýä inmedik derejesine getirildi, okuw programmasyndan doly ölçürildi. «Gorkut ata» kitabyny, ony neşire taýýarlanlary tankytlamak soňraky plenumlarda (1951 ý., dekabr; 1952 ý. iýun) hat-da 1953-nji ýylda bolan Gurultaýda hem bu ýagdaý

dowam etdirildi.

«Gorkut atanyň» ÜÇÜNJI DÖWRI 1954-nji ýyldan 80-nji ýyllaryň ahyryna çenli dowam etdi. Dogrusy, bu döwri dymışlyk döwri hasaplaşaň boljak. Sebäbi metbugatda şu wagt aralygynda «Gorkut ata» hakynda asla material berilmeli diýen ýaly. Hatda «Gorkut ata» kitabynyň Moskwada rus dilinde çykandygy hakynthaky materialam /1962ý./ «Edebiýat we sungat» gazetinde çap edilmedi (seret: H. Goçmyradow. Ruhý gözelliğiň aýnasy. Aşgabat: Magaryf, 1994, 43-nji sah.).

DÖRDÜNJI DÖWÜR «Gorkut atany» beýan etmekligiň Garaşsyzlyk döwrüdir. Ykbaly oýanyp, döwlet ýar bolan türkmeniň «Gorkut atasy», «tussagdan» çykaryldy. Näçe ýyllap demir gözenekde ýatan «Gorkut ata» öz okyjylaryna ýetirildi (Aşg., 1990 ý.). Bu eseriň okyjylara ýetirilmeginde Merhemetli Prezidentimiz Saparmyrat Türkmenbaşynyň hyzmaty örän uludyr. Onuň paýhasy bilen Garaşsyzlygyň ilkinji günlerinden başlap edebi mirasa, şol sanda «Gorkut ata» üns berildi. Indi bolsa hut şol ynsanyň, Saparmyrat Türkmenbaşynyň özünüň başda durmagynda «Gorkut atanyň» 1500 ýyllygyna taýýarlyk görülyär. Milli metbugatda, dürli gazet-jurnallarda (habar, material, interwýu görnüşinde) dürli awtorlaryň (alymlaryň, žurnalistleriň, ýazyjylaryň) materiallary yzygiderli berilyär. Bu döwür «Gorkut atanyň» Türkmenbaşyly döwrüne, täzeden dogulyş, direliş döwrüne laýyklykda onuň 1500 ýyllyk toýuna mübärek gadam urýar.

Hojamyrat GOÇMYRADOW. Publisistika